

## UTTAN ÚR HEIMI

# Norsk oddagrein um aling kundi verið føroysk

Týsdagin umrøddi norska blaðið Aftenposten støðuna í norsku alivinnuni í oddagreinini. Hóast trupulleikarnir í føroysku og norsku alivinnuni kanska ikki hava sama uppruna, kundi oddagreinin eins væl verið føroysk

## ALIVINNA

Árni Joensen

Oddagreinin í Aftenposten var soljóðandi:

»Ein stóur partur av norsku alivinnuni er komin út á eggina figgjarliga. Laksaalararnir í Noregi skylda bankunum meiri enn 20 milliardir krónur, og fyri aðru ferð í tólvi ár er vandi fyri, at bankarnir fara at yvirtaka vinnuna. Bankarnir hava longu sett risafyrirtøkuna Pan Fish undir umsitning, og tað sama er hent Midnor Group. Tað størsta alifelagið í Norðurnoregi, Dáfjord Laks, fór á hús-



Hóast trupulleikarnir í føroysku og norsku alivinnuni kanska ikki hava sama uppruna, kundi oddagreinin í norska blaðnum »Aftenposten« eins væl verið føroysk Savnsmynd

gang í summar.

Nóg av teimum kreppuraktu feløgum hava biðið tað almenna leggja uppí við millum annað at skerja fúðurkvoturnar. Tað hevði avmarkað framleiðsluna næsta ár, siga tey. Men tilí almenn inntriv hava ofta

óætlaðar avleiðingar við sær. Tað versta er, at tey feløgini, sum framvegis klára seg og eru væl fyri figgjarliga, missa ein kappingarfyrimum.

Alivinnan ásannar, at hon fyri ein stóran part hevur skyldina av kreppuni sjálv,

tí spádómarnir um prishækking elvdu til ógrundað bjartskygni. Eisini teir stóru bankarnir viðganga at hava feilmett støðuna, og vit eiga at vera varin við at nýta almenn inntriv til at fjala út yvir vánaligar avgerðir og veika leiðslu.

Sama hvussu harmiligt tað er, at feløg fara á húsagang, so skulu sera góðar grundgevingar til at regulera seg burtur úr trupulleikunum.

Tað, sum hevur størstan týðning, er, hvussu bankarnir og tey kreppuraktu feløgini sjálvi viðgera

kreppuna. Aftan á mong ár við ovurframleiðslu og skeivum ílögum er tað greitt, at tað er neyðugt at umskipa vinnuna til færri og sterkari eindir. Skilagóðar avgerðir í bankunum høvdu eisini verið til hjálp tann rætta vegin.»

# Oljuvinna í Barentshavinum útsett

Norska oljumálaráðið hevur gjørt av at útseta ætlanina at geva oljufeløgum leit-ingarloyvi í Barentshavinum. Ístaðin skulu nýggj loyvi gevast við Lofoten

## OLJUVINNA

Árni Joensen

Fleiri av teimum stóru oljufeløgum vilja sleppa at leita eftir olju og gassi í Norskahavinum, og harafturat hava norsku feløgini Statoil og Norsk Hydro áhuga í at sleppa í Barentshavið at leita.

Fyribils hava tey útlendsku oljufeløgini vunnið, tí nú hevur Einar Steensnaes, oljumálaráðharri, boðað frá, at eingin leitning verður í Barentshavinum enn, men at ætlanin istaðin er at loyva leitning við Lofoten.

Politiski ráðgevin í olju-

málaráðnum, Øyvind Håbrekke, sigur við Aftenposten, at tað ber ikki til at samanbera Barentshavið og Norskahavið. Í fyrri lagi er umhvørvið ikki tað sama, og í øðrum lagi eru fleiri møguleikar í Norskahavinum, og tí verður tað hildið skilabest at biða við Barentshavinum, sigur hann.

Tað er tó ikki vist enn, at oljufeløgini sleppa at bora úti fyri Lofoten, sum er ein tann besta fiskileiðin við norsku strondina. Ætlanin hjá oljumálaráðnum er at lata feløgum loyvi á tveimum leiðum við Norðland og Troms, men tað eru øll ikki líka fegin um. Í Norges Fiskarlag sigur kunningarstjórin, Tom Hansen, at tey eru alt annað enn fegin um tíðindini úr oljumálaráðnum, og felagið fer eisini at fylgja væl við gongdini, sigur hann.

Seinasta norska útboðið var tað 18. í røðini, og ikki færri enn 14 oljufeløg hava søkt um leitingarloyvi. Millum teirra eru Agip, BP,

Chevron Texaco, Conoco-Philips, Dong og norsk Hydro og Statoil. Ætlanin hjá oljumálaráðnum er at luta loyvini út á sumri næsta ár.



Ætlanin hjá oljumálaráðnum er at luta loyvini, við Lofoten, út á sumri næsta ár Savnsmynd